

2 Tesalonicenses

Ja ua rá yoho rá carta bi 'yo'tra Pablo, ngue bi mennba yø 'yɛc'ɛi Tesalónica.

1 ¹ Nügä drá Pablo, conná Silvano 'nɛhra Timoteo, dadi zenguagähe'u mā zi cūhū yø 'yɛc'ɛi rá m'mup'u ja rá hnini Tesalónica. Gue'ahū yø ja'i Oja mā Papáhu, co 'nɛ'a mā Hmuhū Jesucristo. ² Dí nnegähe ngue guehya di jap'ahū ya 'nɛ dā hyut'a ni mmuihū.

³ Ague mā zi cū'ahū, zant'a dadi ja mammadigähe Oja conná ngue'ahū. Ní 'yup'u ngue gue'a ga øthe'a, porque ni nt'ɛc'ɛihū i ja, man'na ni hyuxtho. 'Nɛ xquet'a man'na man'na gadi mmahmu n'na ngu n'na'ahū. ⁴ A nucɛgahe p'u ha nná mähme, nup'u di mpeti yø ja'i Oja, i jaje mpähä ngue dí xihme yø ja'i hanja ni nt'ɛc'ɛihū. Nu'a te rá n'u guí sähū ngue su'ahū yø ja'i, gä guí sethū.

⁵ Nuyá, guí sähū rá n'u ngue guí ɛc'ɛihū rá hya Oja. A nu'a ga dū ni nt'ɛc'ɛihū, gue'a guí nɛqui'a ya ngue gä xanho te øt'Oja. Gue'a di zudi ngue gui thohmu p'u di manda Oja'a. ⁶ Pɛ ní 'yup'u di un'Oja'u te'o di un'ahū. ⁷ A nuju ngue dí sähū rá n'u, dā 'yɛhra pa dā zɛp'u'a rá n'u dí sähū. Di n'nacju rá ts'äya 'mø rá pa dā ɛp'u rá Hmu Jesús. Nuna di 'yɛ mahɛts'i, dā n'youi yø anxɛ ja yø ts'edi. Nu'mø bá ɛhɛ, dadi yoxni tengutho gui yoxni rá sibi. ⁸ Di 'yɛhɛ dā menhna castigo gätho yø ja'i hinxa mba Oja, 'nɛ hinxa 'yɛc'ɛi rá hoga 'da'yo hya i hma ngue hanja'a rá Hmu Jesucristo. ⁹ A nuya yø ja'i ya, dā ma rá castigo, di m'medi para zantho. Dā ma ma'ueque p'u ja rá hmi rá dā rá Hmu Jesús. Nup'u dā 'yudi hague ngu gangu rá ts'edi i ja, ya hīndi njapi di m'mup'u ngue dā nu. ¹⁰ Nu'a rá pa dā ɛp'u rá Hmu, gätho yø 'yɛc'ɛi dā 'yɛspabi 'nɛ dā danne. Xquet'a 'nɛ'ahū gui m'muhmu p'u ngue gä 'yɛc'ɛihū nā rá hya dá xi'ahū.

¹¹ Janangue nuyá, zant'a dí mmat'Oja gähe conná ngue'ahū. Dí äpähe Oja ngue nu'a rá hya i zon'nahū ngue gdí n'yohū, gue'a gdí n'yohū'a. Dí äpähe Oja ngue nu'a te gä rá nho so ni mmui gui 'yøthū, di ha'ahū rá ts'edi gui 'yøthū. 'Nɛ di ha'ahū rá ts'edi gui 'yøthū'a te gä rá nho rá nsäui ni nt'ɛc'ɛihū i ja. ¹² Nu'mø dā nu yø ja'i ngue guí 'buhmu xanho, yø ja'i dā nu mansu rá Jesucristo. Xquet'a 'nɛ'ahū dā hnu mansu'ahū p'uya ngue gui n'yohū rá Jesús. Nguna di nja conná guehrá mate Oja 'nɛ conná guehrá mate mā Hmuhū Jesucristo.

2 ¹ Ague mā zi cū'ahū, dā ɛp'u mā Hmuhū Jesucristo ngue di percähu 'dap'u ga m'muhmu. Dí nne ga xi'ahū te 'bɛ'a ja ngue di

nja. ² Nu'mø to da 'yɛn'ahɐ, ya da guehra pa jap'u da zøhra Hmu ya, da 'yɛnɐ, 'yo sã dadi fe'ni mmuihɐ. 'Yo guí ɛc'ɛihɐ te da ma, madague'a da 'yɛnɐ ngue Oja di bɛnnbi te i mma, ogue da 'yɛn'ahɐ ngue go dá ot'ä ra sũcua n'youi yø hya da xi'ahɐ. ³ Xinda hangu da si'ahɐ, 'yo gadi n'uni da thã'ahɐ. Porque hante da zønna pa da ɛp'u ra Hmu, i jatho ngue rá mũditho di n'yo yø ja'i ngue dyø mmejmahya, da gohi ngue yø nsaiui Oja. Nu'mø bi nja na ra hya na, ja di nɛqui p'u ra ja'i ngue tate ja rá ts'oqui p'uya. 'Nɛ guehna ya xpã ts'ännbi ngue da ma ra castigo. ⁴ Nuna guehna da bõni ngue da zambabi'a te gã thanne yø ja'i na, da gue Oja da zui. Hønse na da ne ngue da ma nthanne na. 'Nɛ da mip'u ja rá nija Oja tengutho 'mø ngue da guehna Oja na. Da 'yɛmp'uya: “Nugã, guecã Ojagã ya”, da 'yɛnɐ.

⁵ Dami bɛmhmɐ'a ra hya dá xi'ahɐ 'mø dambí 'bucã p'u guí 'buhmɐ. Guí nnu ngue dá xi'ahɐ tengu na ra hya na. ⁶ Ya guí pahmɐ te 'be'a samya ngue hinguí nɛqui nts'edi, hante ngue da zønna pa bá ts'ännbi ngue di nɛqui te'o na ra ts'oc'ɛi na. ⁷ Tobe hĩndi nɛqui xandønho'a te gã rá ts'edi ra nts'o, pɛ nu'a ra nts'o, ya i ja. Høntho ngue hĩndi unna nt'edi'a to sammĩ ngue di nɛqui xanho te'o ni ja'i na dí xi'ahɐ. ⁸ Pɛ nu'mø bi zønna pa di t'unna nt'edi da 'yuhrá ts'edi, ya di nɛqui na ra ts'oc'ɛi dí xi'ahɐ p'uya. Pɛ nu'mø bá ɛp'u ra Hmu Jesús, ya da hnu ngue mathoguitho ja rá ts'edi, porque connã hyanetho di hyo na ra ts'oc'ɛi na.

⁹ Nu'mø bi nɛqui na ra ts'oc'ɛi na, ra zithu'a di hatra ts'edi. Da hnu ngue ja rá ts'edi da 'yøtyø hmeya hĩjongui sã da 'yøt'e. Gue'a di nhãte'a p'uya. ¹⁰ Xants'o te gãtho da 'yøt'e. 'Dama 'dan'yo te gã da 'yøt'e, da hyoni ha di hyätyø ja'i ja ngue di m'medi. Nu'a di m'medi ngue himbi ne xta mbahna ra hya majuanĩ. 'Nɛ guehna ra hya xtĩ nyanyø te yø ja'i na. ¹¹ Janangue Oja di japi ngue da thãtya yø ja'i ya, da 'yɛc'ɛi'a ra hya ngue ra fehni. ¹² Gue'a di ma ra castigo gãtho ya yø ja'i, ngue himbi 'yɛc'ɛi na ra hya majuanĩ. 'Nɛ hønt'a te yø nts'o ga 'yo nnu manho.

¹³ Ague ma zi cu'ahɐ, nuna ma Hmuɐ Jesucristo di ma'ahɐ. Janangue nuyá, zant'a jatho ngue ga ja mammadigãhe Oja ngue te bi 'yøt'ahɐ. Porque rá mũditho bi huan'nahɐ Oja, ya xpã nzãnni ngue di nyanni tehɐ. Nu'mø gmi 'yɛc'ɛihɐ na ra hya majuanĩ, ra Espíritu Santo bi 'yøt'e ngue gá sohɐ rá 'yɛ Oja. ¹⁴ Dã xi'ahɐ ra hoga 'da'yo hya, guehna ra hya i zon'nahɐ Oja na. I nnepe ngue di toca'ahɐ na ra nho jap'u ha 'buhma Hmuɐ Jesucristo. ¹⁵ Janangue nuya ma zi cu'ahɐ, di ndu xanho ni nt'ɛc'ɛihɐ ya. Man'nan'yo mi 'yøt'e ngue guí pumbenihɐ ya yø hya dá xãn'nasɛhɐ. Da gue'u yø hya dá orpɐ ja ra carta dá pen'nahɐ p'u, man'nan'yo mi 'yøt'e ngue guí pumbenihɐ.

¹⁶ Bì macjũ Ojã mã Papáhu, 'nẽ bi 'dacjũ rá mãte ngue bi hoga mã mmũihũ para zãntho. Xquet'a dí tãmhmũ'a rá nho di 'dacjũ Ojã m'mefa. Dã ne Ojã co 'nẽ'a mã Hmũhũ Jesucristo di jap'ahũ. ¹⁷ Dã ne Ojã ngue di hatrà ts'edi nĩ mmũihũ 'nẽ gui dũ'nĩ n'yomfẽnĩhũ ngue nup'u guí yahũ, rá hyã xtãnho guí mãmhũ. Nũ'mø te guí øthũ, gã dã gue'a te xãnho gui 'yøthũ.

3 ¹ Hønt'a di 'bẽhya mã zi cũ'ahũ, damĩ marcahe Ojã, n'namhma ngue nup'u dí mmãngãhe rá hyã mã Hmũhũ, xtangu yø ja'i dã 'yẽc'ẽi tengũtho bĩ njap'u guí 'bũhmũ. ² Xquet'a damĩ marcahe Ojã n'namhma ngue dã yangãhe Ojã ngue'a te mbẽnngãhe yø ts'oc'ẽi. Porque hĩnga gãtho yø ja'i dã 'yẽc'ẽi rá hyã dí mmãngãhe.

³ Pẽ nũ'a rá Hmũ hĩngui hẽgahũ'a. Dã 'yøt'e ngue gui hyahũ rá ts'edi 'nẽ dã yãn'ahũ ngue rá nts'o. ⁴ Dadi seguragã ngue di mfãxte rá Hmũ. Janãngue dí pacã ngue nũnã te rá hyã gã 'bẽp'ahũ, guehna guí nne gui 'yøthũ nã, hĩndã 'yẽhra pa guí festhohũ nã rá hyã nã.

⁵ Dã ne Ojã ngue dã dinnĩ mmũihũ'a te guí mã'ahũ Ojã. 'Nẽ dã 'yøt'e ngue gui seti hangũ rá n'ũ guí thohmũ tengũtho rá Cristo bi zeti hangũ rá n'ũ bi thogui.

⁶ Ague mã zi cũ'ahũ, mã Hmũhũ Jesucristo di 'dacãhe rá ts'edi gã xi'ãhe nã rá hyã gã mmanya. Nũ'ũ mã cũhũ hĩngui nne di mpefi, 'nẽ hĩngui hãxra hyã dá xãn'nãhũ, ogadi nsixhũ'ũ. ⁷ Ya guí pahmũ te gdi 'bũhmũ, hĩn temã ndanhỹei gã nũrcahe. ⁸ Hĩnjonda ãptho te dá sihe. Sinoque dá honĩ ha dã japi te dí homhme. Rã pa rá xui dá mpefi ngue di tãhã te gã sihe, porque hĩndã negãhe ngue di toca'ahũ rá gasto ngue te dí sihe. ⁹ Madague'a nĩ 'yup'u xcã mãngãhe ngue xquí fãxcahe, pẽ hĩnte dá mãngãhe. Sinoque dá mpehme para ngue gã ut'ãhe te ja ngue gdi n'yohũ. ¹⁰ Porque nũ'mø dambã m'mucãhe p'ũ guí 'bũhmũ, guehna rá hyã dá xi'ãhe nã, dá mãngãhe ngue nũ to hĩngui nne di mpefi, ya hĩndi nsĩhmẽ. ¹¹ Dí øcãhe n'na rá hyã ua, ngue 'bũ i'da nĩ amigohũ hĩngui nne di mpefi. Nũ'a te gã 'yo, høndyø ja'i di ats'i te gã 'bui para ngue dã zãp'ũ di c'a. ¹² A nũya yø ja'i njap'ũ, guesẽ rá Jesucristo di hacje rá ts'edi ngue gã xifi ngue 'yo nĩmantho di orpabi yø ja'i, njuantho dã mã rá 'bẽfi dã dahã te dã zi.

¹³ Ague mã zi cũ'ahũ, 'yo gui sãyahũ, hangũ rá pa damĩ 'yøthũ rá nho. ¹⁴ Nũ'mø tonĩ ja'i dã 'yẽnã ngue hĩndã 'yẽc'ẽi nã rá hyã dá cuatãhe ua ja rá carta ja ua, 'yo gadi nsixhũ, n'namhma ngue dã mẽsrã sã. ¹⁵ Pẽ 'yo guí øt'e ngue nĩ nsũiui. Sinoque damĩ hẽjpahũ'a te øt'e, porque nĩ cũhũ.

¹⁶ Nūnā mā Hmūhū Jesucristo guehnā dā zā dā hyūt'a nī mmūihū nā. Dā ne ngue hīndā hyēc'āhū hangū rā pa. Nū'mø temā hyā guí thohmū, dā hyonī ha di japi ngue dā hyūt'a nī mmūihū, hōnt'a bi zā māhyā guí thohmū.

¹⁷ Nūguī drā Pablo conma 'yεε nna cuatā nā rā letra ja ua ngue nnā zengua'āhū. Nū'mø dādi firmagā mā carta 'mø bi gua'a nt'ot'i, guehnā rā hyā ja ua dādi cuati: ¹⁸ Nūnā mā Hmūhū Jesucristo di japi gātho'āhū. Dā ngūt'ātho.